

స హ న ం

నే నా సమయంలో బెజవాడ ఎందుకు వెళ్ళానో నాకు సరిగా జాపకం లేదు. కాని స్నేహితుడు కామరాజు నన్ను బలాత్కారంగా సినిమాకు తీసుకుపోవటమూ, “ఆ పిచ్చరు బాగా లేదంటున్నారు నేను రాను” అని నే ననటమూ, “వేరే ఒకం దుకు రమ్మంటున్నాను, బాగుండని పిచ్చరు చూస్తే ఇంతలో నువ్వేమీ సొట్ట పోవులే !” అని కామరాజు నన్ను దెప్పటమూ నాకు బాగా జాపకం ఉంది.

మేము వెళ్ళేసరికి హాలు చాలా భాగం ఖాళీగా ఉంది. ఆ పిచ్చరు వారమే నడిచింది. మేం ఆఖరురోజు కాబోలు చూశాం. బాగుండని పిచ్చరు చూడటం నాకు చాలాబాధ. సొట్టపోనని కామరాజు అనగానే సరా : నా లోపల చాలా డామేజి జరిగింది.

“నాచేత ఈ దిక్కుమాలిన పిచ్చరెండుకు చూడనిచ్చావో దయచేసి చెబు తావా ?” అని నేను కామరాజును, తిరిగి వచ్చేటప్పుడు దబాయించాను.

“రెండో హీరోయిన్ వేసిన సుశీల ఎట్లావుంది ? అన్నాడు కామరాజు, మళ్ళీ నాకు పిచ్చరు జాపకం తెచ్చి బాధపెడుతూ.

“నా కేమీ గొప్పగా కనిపించలేదు ” అన్నాను.

“ఏం గొప్పగా కనిపించాలి ? ఆ పిల్ల ఎంత అందంగా ఉంటుందో తెలుసా?”

“అందంగా లేదని నే ననలేదు. గొప్పగా కనిపించలేదన్నాను. అంటే నటనలో పొడిచెయ్యలేదని నా ఉద్దేశం.”

“ఆఁ. ఆ డై రెక్టరువట్టివాజ. నువు సుశీలను చూస్తే నీ అభిప్రాయం మార్చు కుంటావు” అన్నాడు కామరాజు.

“నే నిప్పుడు కనిపెట్టుకుని ఆమెను చూడటం దేనికి, నా అభిప్రాయం మార్చుకోవటం దేనికి !” అన్నాను.

“ప్రస్తుతం బెజవాడలోనే ఉంది. నువ్వు చూసి పనికొస్తుందంటే మన పిచ్చర్లో ఐక్ చేద్దామని !”

నేను ఎవరో కొట్టినట్లు ఆగాను. “మనం” పిచ్చరుతీసే ఆలోచనలో ఉన్నట్లు కామరాజు నాకు ముందుగా చెప్పలేదు. అదీగాక నేను పిచ్చరు తీయటం విషయంలో కామరాజు కన్నా తక్కువ తెలిసినవాణి - వాని కటువంటి ఆలోచన నా తటింది. నా కెన్నడూ అది తటలేదు. మా వానివంటి వాళ్ళను గురించే బమ్మెర పోతరాజుగారు, “కానని, వాని నూతగొని కాననివాడు విశిష్టవస్తువుల్ కాననిభంగి”¹ అన్న పద్యం రాశారు. ఆ మాటే అన్నాను.

“అటా కాదులే!” అని రెండు ముక్కలతో నన్నూ, పోతరాజుగారిని కూడా తీసేశాడు.

అవతలివాడు మన దగ్గరలేని డబ్బు వుందనిగాని, రాని విద్య వచ్చుననిగాని అపోహపడితే కలగని ఆనందం, మనకు సినిమాలను గురించి తెలుసుననుకుంటే కలుగుతుంది. నేను కూడా అటువంటి ఆనందమేపొందినవాణ్ణి. మర్నాడు ఈ సుశీలను చూడటానికి సమ్మతించాను.

సుశీల ఎక్కడో బందరు కాలవగట్టన ఒక గుహలాంటి భాగంలో ఉంటున్నది. మర్నాడు ఇద్దరమూ అక్కడికి వెళ్ళాం. మొదట, “ఏమండీ ! ఎవరండీ ! లోపలా !” అని రెండు మూడుసారు కే కేశాం కాని జవాబు లేదు. కామరాజు తలుపుమీద రెండు తట్టు తట్టినాక, “ఎవరా తలుపు తట్టేదీ ?” అని కోపంగా ప్రశ్న వినిపించింది. కబురందిందిగదా అని తలుపుకేసి ఆశగా చూస్తూ నిలబడ్డాం. రెండు నిమిషాలు గడిచినా తలుపు తెరుచుకుంటుందన్న మా ఆశ కనిపించలేదు. కామరాజు మళ్ళీ తలుపు తట్టాడు.

“ఎవరంటే చెప్పకుండా అదేమిటి తలుపు తడతారు, వేళాకోళమా ఏం ?” అని మళ్ళీ లోపల్నుంచి కోపంగా వినిపించింది.

“ఒరే, కామరాజూ ! అది ఆడగొంతా, మగగొంతా ? నువ్వేదీ అన్నా అది కాదని నేను పందెం వెయ్యటానికి సిద్ధంగా ఉన్నాను.” అన్నాను.

అసలే కామరాజుకు మండిపోతోంది. నా మాటలు వాణి మరింత కోపం తెప్పించాయి. వాడికి సెన్స్ ఆఫ్ హ్యూమర్ లేదు. “తలుపు తెరవండీ!” అని ఒక్క పొలికేక పెట్టాడు వాడు.

“ఒకవేళ కొంపతీసి ఎవరన్నా తలుపులు తెరుస్తారేమో. మనం పారిపోవటం మంచిదని నా ఉద్దేశం. తరవాత నీ యిష్టం.” అన్నాను.

కాని నేను భయపడటం జరగలేదు. ఆ తలుపు తెరుచుకోలేదు. ఆ లోపలి నుంచి మాట్లాడే వ్యక్తి—తలుపు చప్పుడు తప్ప మరే చప్పుడుకూ చలించేటట్టు

1. పోతన మహాభాగవతంలోని పద్యభాగం.

కనబడలేదు. మేం ఆ మనిషిని కదిలించి కార్యరంగంలోకి దించాలంటే తలుపు తట్టటం తప్ప మరోదారి లేనట్టు స్పష్టమయింది. తలుపు అదే విధంగా తటుతూ కూచుంటే ఆ మనిషి ఎప్పటికైనా వచ్చి తలుపుతీసే అవకాశం ఉంది. మేం ఆ మనిషికి కోపం మాత్రమే తెప్పించాం గాని లేచి వచ్చి తలుపు తీసేటంత శక్తి ఉత్పాదన చేయలేక పోయాం. అందుకు సందేహంలేదు.

ఊడోసారి తలుపుతట్టే దమ్ము కామరాజుకు లేనట్టు కనబడటంవలన “పోనీ, మనం ఇప్పుడు వెళ్ళి తలుపు తెరచిఉండే సమయంగా చూచి వసేనేం?” అన్నాను. తలుపవతల ఉన్న మనిషి మనస్తత్వం మావాడికి అబ్బిసట్టుంది. వాడు నా మాటలు వినిపించుకోలేదు.

మేం అటా ఆ మూసిన తలుపుకేసి మానంగా చూసూ ఎంతసేపు నిలబడి ఉండేవాళ్ళమో తెలీదు. ఈ లోపల దేవుడలే—కనీసం మారువేషంలో ఉన్న దేవుడలే—ఒక వ్యక్తి వచ్చాడు మారువేషంలో ఈ దేవుడు నలగా, సన్నగా, పొడుగ్గా ఉన్నాడు. సిల్కు లాల్చీ వేసుకున్నాడు. బీడీ కాలుస్తున్నాడు. మెడలో సన్నని బంగారు గొలుసు ధరించాడు. ఉంగరాలు తిరిగినజుట్టు అతని తలకు రెండువైపులా ఏ ఆధారమూ లేకుండా నాలుగేసి అంగుళాల దూరం క్రాపు చూపంలో పక్కలకు వ్యాపించి నిలబడివుంది.

“ఎవరు మీరు?” అన్నా డీ దేవుడు మా మీద కచ్చ ఉన్నవాడల్లే.

“మేం సుశీలను చూడటానికి వచ్చాం.” అన్నాడు కామరాజు.

“ఏం పని?” అన్నాడు ఆ మనిషి ఇంకా కోపంగానే.

“మేం సినిమా తీయబోతున్నాం.” అన్నాడు కామరాజు.

బీడీ కాలేచే మనిషి ఒక్క క్షణంపాటు కామరాజు కేసి నమ్మలేనట్టుగా చూసి, బీడీ పక్కన సైడు కాలవలో పారేసి, తలుపు దడబడా తట్టాడు. మరుక్షణంలో తలుపు తెరుచుకున్నది. కామరాజు విచ్చిగాని ఆ తలుపును అటాగే తట్టాలి. ఆ సంగతి నేను వాడితో చెప్పి ఉన్నట్టయితే, “నే చెప్పలేదుట్రా?” అని ఉండేవాణ్ణి. నాలో నే ననుకున్నానేమో చక్కని అవకాశం జారిపోయింది.

తలుపు తెరచిన హిడింబిలాటి ఆడమనిషి వాకిలి కడంగా నిలబడి మాకేసి కోపంగా చూసింది. (ఆ మనిషి ఆడదని నూ కామరాజు సందెం వేశాడుకాడు, నిష్కారణంగా ఓడిపోయి ఉండును.)

“ఎవరో సినిమావాళ్ళట బుల్లిని చూడొచ్చారు.” అని సిల్కు లాల్చీ మనిషి అయిష్టంగా వివరించాక హిడింబి దారి ఇచ్చింది. మేం భయపడుతూ,

భయపడుతూ లోపలికి వెళ్ళాం. ఆ ఇంటికి సంబంధించిన వ్యక్తుల గే ఇల్లు కూడా కోపంగా, సంస్కార హీనంగా వుంది.

అటువంటి వాతావరణంలో ఆ మనుషుల మధ్య చూడటంవల కబోలు నా కంటికి సుశీల మరింత అందంగా, నాజూకుగా, తెలివిగా, మంచిగా కనబడింది. ఆమెకు పద్దెనిమిదేళ్ళకంటే ఉండక పోవచ్చు ననుకున్నాను. మనిషిలో సహజ సౌందర్యం చాలా ఉంది. దానితోడు నాజూకు కూడా తెలుసు. మాటాడుతుంటే గొంతు మెత్తగా, మాట మర్యాదగా, వైఖరి సంస్కారం గలదిగా కనిపించింది. మా కామరాజు అన్నమాట నిజమే అయి ఉండాలి. ఇంకో మంచి డై రెక్టరు చేతిలో పడితే రాణించగల మనిషి.

సుశీల దగ్గర లేనిపోని పోజులుగాని, నిక్కుగాని, బిడియంగాని లేవు. హీడింబి ఆమె తల్లి అనీ, ఆ క్రాపువాడు ఆమె అన్న అనీ మేం తెలుసుకున్నాం. వాళ్ళ ధోతణి ఆ విధంగా ఉంటే ఈ పిల్ల వాళ్ళకు ఇంత భిన్నంగా ఎట్లా తయారు కాగలిగిందో నా కర్తం కాలేదు.

మా కామరాజుకు సినిమాచిత్రం తీయాలని ఉందనీ, అందులో తమకు వేషం ఇద్దామని అనుకుంటున్నాడనీ నేను సుశీలతో చెప్పాను. సుశీల పెద్దగా సంతోషించనూలేదు. తనకు వేషం అక్కరేనటు నటించనూ లేదు. సినిమాలలో నటించి పెక్కి రావటానికి కావలసింది అద్భుష్ట మన్నది. ఎవరు తన్ను పెక్కి తీసుకొస్తారో చెప్పలేమన్నది. తనకన్న తెలివిగలవాళ్ళే అద్భుష్టం లేక పెక్కి రావటంలేదన్నది. ఇవన్నీ కడుపులోనుంచి వచ్చిన మాటలో కాదో తెలీదు గాని ఆ పిల్లకు మాట్లాడే వై నం తెలుసు ననటానికి సందేహంలేదు.

మేము యింట్లో ఒక అరగంటసేపు కూచున్నాం. మాకు సుశీల ఏ లోపమూ చెయ్యలేదు. తల్లిని కాఫీ చెయ్యమని పురమాయించింది. అన్నను పక్క అంగడికి వెళ్ళి మంచి కీలీలు కట్టించుకురమ్మని పంపింది. ఆ ఇద్దరూ మిగిలినవాళ్ళ దగ్గర యమకింకరులలే ప్రవ రించినా సుశీల దగ్గర చాలా వినయ విధేయతలతో మనులు కోవటం కనిపించింది.

మేం సుశీల దగ్గరనుంచి వచ్చేసేటప్పుడు, “ఏమంటావు ?” అన్నాడు కామరాజు.

“పనికొచ్చే పిల్లలాగే ఉంది” అన్నాను.

“పనికిరావటమేమిటి?, నే నివాళ చెబుతున్నాను జ్ఞాపకం పెట్టుకో—సుశీల కొద్దిరోజుల్లో గొప్ప స్టారవుతుంది” అన్నాడు కామరాజు.

“నన్నడిగితే ఆ అమ్మాయి పైకి రాదు. ఎండు కట్టెలాగా భగ్గున మండి ఆరిపోతుంది. ఈ పిల్లకున్న అందమూ, శ కీకూడా లేనివాళ్ళు ఈమెను దాటి పైకి పోతారు.” అన్నాను. ఇది అక్షరాలా జరగబోతుందని ఆ క్షణంలో నేను కూడా ఊహించలేదు.

“అదేం?” అన్నాడు కామరాజు, ఆశ్చర్యంగా.

“ఆ సుశీల వెంటఉన్న గ్రహాలను చూశావా?”

“అదా నీ అనుమానం? వాళ్ళమొహం, వాళ్ళదేమీ లేదు. పెత్తనం సుశీలదే! ఆ పిల్ల దగ్గర వాళ్ళు కుక్కిన పేలనుకో!” అన్నాడు కామరాజు.

“అదే వచ్చిన చిక్కు. వాళ్ళమీద ఆ పిల్ల అధికారం సాగినన్నాళ్ళూ వాళ్ళ నుంచి ఆ పిల్ల బయటపడదు. వాళ్ళ ప్రభావం ఆ పిల్ల మీద ఉండనే ఉంటుంది. అది ఆ పిల్లను కాలక్రమాన కుంగదీసి తీరుతుంది” అన్నాను.

నామాట కామరాజుకు నచ్చకపోవటంలో ఆశ్చర్యంలేదు. కాని నా మాట మీద వాడికి గురికూడా లేకపోయింది. అందువలన కూడా ఆపే నష్టం ఉండక పోను....వాడు అనుకున్న ప్రకారం పిక్కరుతీసి ఆమెను అందులో ఉపయోగించు కుంటే.

కాని దురదృష్టవశాత్తూ కామరాజు పిక్కరు తీసుకోలేకపోయాడు. ఆ రోజులో ఏ నలభై వేలతోనో పిక్కరు తీసే అవకాశం ఉంది. పదివేలు చేతిలో ఉంటే మిగతాది డిస్ట్రిబ్యూటర్లు ఇచ్చేవాళ్ళు. కామరాజు దగ్గర పుష్కలంగా డబ్బున్నది కూడాను—వాళ్ళ నాన్న కాటకమప్పుడు¹ బాకీదార్ దగ్గరనుంచి చచ్చు ధరలకు టోలెడన్ని పొలాలు తీసుకున్నాడు. అయితేనేం? తన కొడుకు సీనియారిటీకి పోయి చెడిపోతాడని ముసలాడికి విచారం పటుకుంది “నువు సీనియారిటీ నేను ఏ రైలు కిందో పడతాను. తరవాత నీ యిష్టం.” అని బెదిరించాడు.

“మా నాన్నకు తెలియకుండా నీపేరతీసాను. సరేనను!” అని నన్ను ప్రోత్సహించాడు వాడు. నేను సరేననలేదు. అంతటితో ఆ ప్రయత్నం పోయింది తరువాత కొద్దిరోజులకే సుశీల ఇంకేదో పిక్కర్లో నటించి మంచి పేరే తెచ్చుకుంది.

“సరి అయిన తరుణంలో ఛాన్సుపోయింది. ఇంకో పిక్కర్లో నటించిందంటే మనం వెళ్ళి పలకరించటానికి కూడా ఉండదు. స్టారయిపోతోంది సుశీల.” అన్నాడు కామరాజు నన్నొకసారి కలుసుకుని.

1. ఆర్థిక కాటకం (1929-1934) ప్రస్తావన

“పోతే పోనీ, ఇంకా చాలామంది ఉన్నారు,” అన్నాను.

కాని సినిమా ప్రపంచంలో మే మిదరమూ అనుకోని పరిణామాలు చాలా జరిగాయి. మొదటి సంగతి—పిక్చర్ ఖరీదు పెరిగింది. యుద్ధం వచ్చింది. మా కామరాజు అన్నట్టుగా సుశీల పెద్ద స్టార్ కాలేదు. ఆమె నటించిన మూడో పిక్చరులో ఆమె ప్రేక్షకులకు ఆశాభంగం కలిగించింది. నాలుగో పిక్చరులో చచ్చువేషం దొరికింది. తరువాత ఆమెకు బుకింగులు లేకుండానే పోయాయి.

ఒకసారి కామరాజు మా వూరు వచ్చాడు. ఏదో మాటల సందర్భాన, “సుశీలను గురించి నువ్వన్నమాట అక్షరాలా నిజం! నాకు సుశీల అంతా చెప్పింది” అన్నాడు.

“నే నేం చెప్పాను?” అన్నాను. నా కేమీ అర్థం కాలేదు.

సుశీల పెక్కి రాలేకపోవడానికి కారణం ఆమె తల్లి, అన్నయ్యేనని కామరాజు నాకు రూఢిగా చెప్పాడు.

“వాళ్ళ ప్రభావానికి లొంగేదే తే వాళ్ళకు అంత భిన్నంగా ఎందుకుంటుందని నాకు అనుమానం వేసింది. అందుచేత నీమాట నమ్మలేదు తిరా విచారిస్తే సుశీలలో అంత తేడా ఉండటానికి కారణం వేరేఉంది. అది వాళ్ళ మేనమామ దగ్గర పెరిగింది. మేనమామ పోయాక తల్లి, అన్నా గ్రహాలే పటారు. ఇంకెవరో సినిమా ఛాన్సు ఇప్పించారు. కాని సుశీల దిగజారిపోయింది. నేను ఈ మధ్య చూశాను. ఏ చెటియారో చేరదీసి డబ్బిస్తున్నాడని నా అనుమానం. ఇప్పుడు చూస్తే సుశీల సినిమా స్టారుగా పనికివస్తుందని కూడా నమ్మలేవు” అన్నాడు కామరాజు.

“మనిషి వికారంగా అయిపోయిందా!” అన్నాను.

“వికారంగా కాలేదు. అందంగానే ఉంది కాని అప్పటి లక్షణాలే లేవు. మనిషిని చూస్తే ఇటువంటి మనిషిని సినిమాలోకి ఎట్లా తీసుకున్నా రనిపిస్తుంది. చూస్తే గాని నీ కర్థంకాదు,” అన్నాడు కామరాజు.

“ఎట్లా చస్తే మనకేం? పోనిస్తూ!” అన్నాను చిరాకుగా.

“నేను సినిమా తియ్యటం ఉత్తదిగాని, సుశీలను మళ్ళీ సినిమా స్టార్ను చేసి తిరుతాను. చూస్తూ ఉండు” అన్నాడు కామరాజు.

నేను నిర్ఘాంతపోయి, “ఏం చెయ్యబోతున్నావ్?” అని అడిగాను.

“సుశీలను పట్నంనుంచి తెచ్చేశాను. బెజవాడలో పెట్టాను” అన్నాడు.

“తీసుకురావడమే?” అన్నాను.

“అవును. తల్లినీ, అన్ననీ వెంట వుండటానికి వీలులేదన్నాను. కావలిసే వాళ్ళకు డబ్బు పంపిస్తాను. సుశీలను మళ్ళీ సినిమాస్టార్ చెయ్యాలి. అవుతుంది కూడాను. ఒకసారి నువ్వు వచ్చి చూడు, కాస్త మనవంటి వాళ్ళ మధ్య కొన్నాళ్ళుంటే మనిషి చూరిపోతుంది” అన్నాడు కామరాజు.

“ఇదంతా నీ కెందుకొచ్చిన బెడద?” అన్నాను.

కామరాజు నాతో వాదించలేదు. తరువాత కొద్ది రోజులకు నేను బెజవాడ వెళ్ళినప్పుడు సుశీలను చూశాను. మావాడు చెప్పినమాట నిజమే. సుశీల ఇప్పుడు పూర్వం కన్నాకూడా అందంగానే ఉంది. కాని మనిషి లోలోపల జారిపోయినది. ఇప్పుడు మే మాటాడుతుంటే అందరూ మాటాడినట్టే ఉందిగాని ప్రత్యేకాకరణ ఏమీలేదు. మేము బందరు కాలవ వొడ్డున ఇంట్లో చూసిననాడు ఆమె మాతో చేసిన ప్రసంగంలో బోలెడంత అభినయం ఉందని నాకివాళ అర్థమయింది! ఈ మనిషిని మళ్ళీ సినిమాస్టార్ చేస్తే మనవాడు పూరా ప్రయోజకుడే అనుకున్నాను. వాని ఓర్పు తలుచుకుంటే నా కాశ్చర్యం వేసింది. కాని వాని యత్నం కొనసాగుతుందని నాకే కోశానా ఆశలేదు.

అప్పుడప్పుడూ బెజవాడ వెళ్ళినప్పుడు సుశీలను చూస్తూండేవాణి. ఎన్ని నెలలు గడిచినా నా కామెలో చెప్పకోతగిన మార్పేమీ కనిపించలేదు.

ఒకసారి నేను వెళ్ళేసరికి కామరాజు ఇంట్లో లేడు. సుశీల నాకు మామూలు మర్యాదలన్నీ చేసింది. రెండు కప్పులు కాఫీ తయారుచేసి తెచ్చి నా కెదురుగా కూచొని, “అన్నట్టు మీ రొకప్పుడు నేను సినిమాలో పైకి రానని ఆయనతో అన్నారుట కదూ?” అని అడిగింది.

“నీతో అన్నాడా ఏమిటి?” అన్నాను.

“ఎదో మాటల సందర్భంలో అన్నారు” అన్నది.

ఈ ప్రశ్న సుశీల ఎందుకు వేసిందో నా కర్థం కాలేదు. ఆ విషయం మళ్ళీ ఆమె ఎత్తలేదు. నేను అంతకన్నా ఎత్తలేదు.

మరికొన్నాళ్ళకు నేను వాళ్ళింటికి వెళ్ళినపుడు కామరాజు “ఒరే, సుశీలను మళ్ళీ ఏ సినిమాకై నా బుక్ చేయిస్తే బాగుణ్ణి చూస్తున్నాను. ఎవరిద్వారా పని అవుతుందంటావు?” అని అడిగాడు.

“ఒకరి ద్వారా ఏమిటి? ఆవిణ్ణి ఎరిగిన సినిమావాళ్ళే రేరా? ఇద్దరూ కలిసి వట్నం వెళ్ళి కొద్దిరోజులు మకాం పెట్టి చూడండి” అన్నాను.

“మీరు కూడా ఆయన పిచ్చిలోనే పడతారేమండీ? మీరేమో మొహమాటం లేని మనిషి అనుకున్నానే?” అన్నది సుశీల.

“నా కెందుకు మొహమాటం?” అన్నాను.

“నేను సినిమాలకు పనికిరానని ఉన్నమాట చెప్పెయ్యి కూడదా?” అన్నది.

“అది ఉన్నమాట ఏమిటి!” అని అడిగాను.

“నేను పనికొస్తానని మీరు నిజంగా నమ్ముతున్నారా?” అన్నది.

“సినిమాకు పనికిరాని మనుషులంటూ ఉన్నారా?” అన్నాను.

“అట్లాఅయితే సరేలెండి,” అన్నది సుశీల, ఏదో అర్థం చేసుకున్న దానిలాగా.

నాకు ఒళ్ళు మండిపోయింది. “అబ్బో! నువ్వే సినిమాలలో ప్రవేశిస్తే అందరి సారనూ తలదన్నుతావు,” అని నేననాలని ఆమె ఉదేశమేతే నేను నా గొంతులో ఊపిరి ఉండగా ఆ మాట అనను. ఇంకో మనిషిని ఉబ్బేసేటందుకు తగిన ఓపిక నాకు లేదు. అది మా వాని సొత్తు.

“అదేమిటి సుశీలా? నువ్వు ఒకప్పుడు సినిమాలకు పనికివచ్చినదానివేగా!” అన్నాడు కామరాజు.

“మధ్యలో పనికిరాకుండా పోలా?” అన్నదామె.

“మళ్ళీ మారావేమో? చూస్తే తప్పేం?” అన్నాడు వాడు.

“నేనేమీ మారలేదు. నేనెప్పుడూ సినిమాలకు పనికి రాలేదు. నన్నిలా బతక నివ్వండి” అన్నది సుశీల.

ఈ మాటలూ, ఆమె గొంతు వింటుంటే నా కాళ్ళర్యం వేసింది. నేను పొరపాటు పడ్డాను, ఆమెకు సినిమాలలో నటించాలని లేదు.

సుశీలతో ఒంటరిగా మాట్లాడే అవకాశం దొరకగానే అడిగేశాను.

“ఒకప్పుడు మా అమ్మా అన్నయ్యా నన్ను సినిమాలకు పనికొస్తానని గాను కొట్టారు. నమ్మాను. మళ్ళీ ఇప్పుడియనా అదే సాగించాడు. నేను చచ్చి పోతున్నాను. మీరే నా చెబుదురూ—నేను పనికిరానని!” అన్నదామె. “నేనేమీ మారలేదు” అని ఆమె ఎందుకన్నదో నా కర్ణమయింది.

“కాని, మాకామరాజు మనసుకూడా కా సగమనించు. వాడు ఎంతో ఓర్పుతో నిన్ను సినిమా స్టారును చెయ్యాలని పూనుకొన్నాడు. నువ్వు సినిమాలే వద్దంటే వాడు చిన్నబుచ్చుకుంటాడు” అన్నాను.

“ఒకవేళ మేం పట్నం వెళతామనుకోండి. నన్నెవ్వరూ తీసుకోకపోతే అప్పుడైనా ఆయన చిన్నబుచ్చుకోక తప్పదుగా!” అన్నది.

“అప్పుడు నీ తప్పుండదు. నీ ధర్మం చేసినదాని వవుతావు” అన్నాను.

“ఎట్లాగైనా నేనొక సినిమా చాన్సు సంపాదిస్తే నా రుణం తీరిపోతుందంటావా ఏమిటి?” అన్నది సుశీల.

“ఒక విధంగా అంతే!” అన్నాను.

తరువాత కామరాజు, సుశీల పట్నం వెళ్ళారు. వెళ్ళిన నెల లోపుగా ఆమెకు వేషం దొరికింది. ఈ సంగతి తెలుపుతూ నాకు కామరాజు ఉత్తరం రాశాడు. కథ సుఖాంత మయిందిగదా అనుకున్నాను.

కాని కొద్దిరోజులకే కామరాజు వచ్చేశాడు. సుశీలను వాడు వొదిలి పెట్టేశానన్నాడు. ఆశ్చర్యంగా కారణ మేమిటన్నాను. ఆమె నటించే పిచ్చుకు తాలూకు డై రెక్టరుతో ఆమె సంబంధం పెట్టుకున్నదని వాడు చెప్పాడు.

“ఆ మనిషి నా సంస్కారంతో మారినది భ్రమ పడ్డాను. ఏమీ మారలేదు” అన్నాడు వాడు.

తరువాత నాకు సుశీల ఉత్తరం రాస్తూ, “మీ మగవాళ్ళు నిజంగా పరమ నీచులు. అయినా, కామరాజుగారి రుణం తీర్చుకున్నానని తృప్తిగా ఉంది” అని రాసింది.

ప్రచురణ: మార్చి 1959 ప్రథమ ముద్రణ, దిబ్బరాజ్యం కథల సంపుటి, జయ పబ్లికేషన్స్, విజయవాడ